

# ሓዲስ ዓመት

## ዘመነ ማርቆስ

መስከረም 1 2006 ዓ.ም. (9/11/2013)

መዝሙር፡- ዮሐንስ አኅድዑ...

ንባባት፡ 2ቆሮ7 2፡1-11 ፥ ያዕ. 5፡8-13፥ ግ.ሐ. 5፡12-17፥ማቴ 11፡1-20

ምስባክ፡

1. ወትባርክ አክሊሊ ዓመተ ምሕረትከ፥ ወይጸግቡ ጠላተ ገዳም ወይረውዩ አድባር በድው። “ምጅማር ዓመተ ምሕረትካ ትባርኽ፥ በረኻታት ብጠለት ይጸግቡ፥ ጎቦታት በረኻ ይረውዩ” መዝ. 65፡11-12።
2. አድኅነኒ እግዚአ እምእለ ሮዱኒ እስመ ይኄይሉኒ ወአውጽኦ እሞቅሕ ለነፍስየ ከመ እግነይ ለስምከ እግዚአ፥ “ንስምካ ምእንቲ ከምስግነካ ካብቶም ኃይሎሚኒ ዘለዉ ጸላእተይ አውጽኦኒ” መዝ. 142፡6-5።

በዚ ብሩኽ ዕለት ንኹልኹም ርሑስ ሓዲሽ ዓመት ማርቆስ 2006 ዓ.ም. እናበልኩ ናይ ሰላም ፍቕር ምሕረት ዓመት ገሩ አብ ሕይወትና ንአምላኽ ብምሉእ ድላዩ እናፈጸምና ክነሕልፎ ሰናይ ትምኒተይ እገልጸልኩም። ንኣኹምን ንኹሎም ቤተሰብን ፈተውትን ናይ ጥዕና ብልጽግናን ዓመት ይግበረልኩም። ዓመት ሓሊፉ ዓመት ክትክእ እንከሎ ክልተ ነገር ኢና እንዝክር፡ መጀመርያ ነዛ ሎሚ እትውድእ ዘላ ዓመት አጀሚሩ ንዘፈጸመና አምላኽ ብልቢ ነመስግኖ። አምላኽ ፍቓዱ ኮይኑ እዛ ዓመት ፈጸምናዎ ኣሎና ክንደይ ቤተ ሰብና ወይ እንፈልጦም በዛ ዓመት ተጸዊዖም ሓሊፎም ኣለዉ። ንሕና ግን ኣሎና ስለዚ ክንጥቀመሎ ሎሚ እውን ጊዜ ተዋሂቡና ኣሎ። እሞ ኣብዛ ዝሓለፈት ዓመት ዝወደቐናዮ ንአምላኽ ዘገሃናዮ እንተሎ ምሕረት ክንሓትት ሎሚ እዋኑ እዩ። ካልኣይ ነዛ እትኣቱ ዘላ ዓመት አምላኽ ሒዝና ክንጀምራ ኣሎና። ዓመትና ፍረ ዝህልዎ ምስ አምላኽ ኮና ክንጀምሮ እንከሎና እዩ። አምላኽ ንነፍሲ ወከፍና ጊዜ ይህበና ኣሎ ድላዩ ክንገብር፥ ኣብ ኃጢአት እንተ ወደቐና ክንስሓሎ፥ ወንጌል ክርስቶስ ኣብ ኩሎ ክንሰብኽ፥ ሰላም ፍቕር ክንሰብኽ ዕድል ይውሃበና ኣሎ። ነፍስወከፍና ሰላሳ ሰላ ሚእቲ ክነፍሪ እዚአ ዓመት ትውሃበና ኣላ። ኣሕዋተይ ፀሓይ በሪቓ ከይትዓርበና ክንጥንቀቕ ኣሎና። እሞ ነዛ ሓዲስ ዓመት ኣብ ምሉእ ምሕረት ኣቲና ክንጀምራ እዩ ድላይ አምላኽ። ከም ሰብ ኣብ ዝሓለፈ ደጂምና ተጋጊና እንተ ኾና ሎሚ ምእንቲ አምላኽ ኢልና ሕይወትና ሓዲስና ዝገበርናዮ ኃጢአት እንተሎ ክንስሓሎ ዝበደልናዮ እንተሎ ምሕረት ዕርቂ ክንሓቶ፥ ዝተቐየምናሊ እንተሎ ኽእ ዕርቂ ክንገብር ዝሓትት እዩ እዚ ሓዲስ ዓመትና።

ዓመትና ምስ ብዓል ቅዱስ ዮውሓንስ ኢና እንጀምሮ ዘሎና። ቅዱስ ዮውሓንስ ናይ ብሉይ ኪዳን ዓጻዊ ነብይ ናይ ሓዲስ ኪዳን ከፋቲ ፍተውራሪ እዩ። ንሱ ንምጽኣት ክርስቶስ ብቓሉን ብግብሩን ዝመስከረን ዝሰበኸን እዩ። ንስኻ መን ኢኻ ተባሂሉ ምስ ተሓተ ኣነ ስራኽ ኣሳእኑ ክፈትሕ ዘይግብኣና ማንም ፍጡር እየ እናበለ ንሰባት ኣብ ክርስቶስ ክሳገሩ ዝሓበረ ዓቢ ነብይ እዩ። ክርስቶስ ካብ ደቂ ሰብ ካብ ዮውሓንስ ዝዓቢ ኣይተወለድን ኢሉ ዕብየቱ ገሊጹልና።

ዮውሓንስ ንሓቂ ሰቢኹ። ሄሮዱስ ንጉሥ ብዘይ ግቡእ ንሰይቲ ሓዉ ስለ ዘእተወ ብድፍረት ወላ እኳ ክቐትሎ ከምዝኸእል እናፈለጠ ንሓቂ ድሕር ከይበለ ገሲጽዎ። ነቲ ዝገበሮ ኣንጻር ሕጊ አምላኽ ምጳኑ ክነግሮ ኣይፈርሐን በዚ ኸአ ምእንቲ ሓቂ ብሰማዕትነት መይቱ። ሕይወት ቅዱስ ዮውሓንስ ሕይወት ጽድቂ እዩ ነሩ። ሎሚ ኣብ ዓለም ሓቂ ርሒቕ ሰብ ኣብ ጸቢብ ኣተሓሳስባ

ተአሊኹ ከዕገርግር እንርእዮ ዘሎና እዩ። እናረአኻ እና ሰማዕካ ንሓቂ ዝቐብሩ ውርደትን ስቓይን ናይ ደቂ ሰብ ዘይስቆሮም ካብ መራሕቲ ሃገራት ክሳብ ተራ ሰባት ዓለምና መሊኦማ ስለዚ ሎሚ ከም የውሓንስ ንሓቂ ብዘይ ነግ ፈረግ ዝምስክሩ የድልዩ አለዉ። ነስወከፍና ነዚ ክንምስክር እተሓረፍና ኢና ስለዚ መንፈስ የውሓንስ ክሓድረና ንለምን። ሕይወት ቅ. የውሃንስ ፍሉይ አብነትና እዩ።

**ካብ የውሓንስ እንምሃሮ፤**

- **ኩልና ሰባኻቲ ወንጌል ምዃና ምዝካር፡** ከም የውሓንስ ንሓቂ ንወንጌል ክንሰብኻ ሓላፍነት ለቢስና ኢና። ሓቂ ክትጠፍእ እንከላ ሰባት ዓመጽ ሓጢአት ብድፍረት ክገብሩ እና ረአና ሱቕ ከይንብል እምነትና ይነግረና። አብ ገለ እዋን ሓቂ ምሓዝ አብ ሞት ክተብጽሓና ትኽእል እያ ስለዚ ንሓቂ ክንምስክር አሎና። አብ ስድራና አብ ሕብረተሰብና ሓቂ ከይትጠፍእ ናይ ኩልና ሓላፍነት እዩ።
- **ንሰባት አብ ክርስቶስ ክነብጽሕ አብነትና የውሓንስ እዩ።** የውሓንስ ንኦርድኦቲ እንሆ በግዕዝ እግዚአብሔር እናበለ ኣነ ክንእስ ንሱ ክዓቢ ይግባእ እናበለ አብ ኢየሱስ አሳጊርዎም። ብቐትሩ ብርሃን ክርስቶስ ጠፊእዎም አብ ዓለም ተዋሒጦም ንዘለዉ አብ ክርስቶስ ክንመልሶም ሓላፍነትና እዩ። መገዲ አምላኽ ክንሕብሮም አብነትና የውሓንስ እዩ።
- **ተጋድሎ አብ ጽድቂ የብጽሕ።** ሕይወት የውሓንስ ሕይወት ተጋድሎ እዩ። አብ ጽምዋ አብ በረኻ እዩ ዝነብር ነሩ ንሰባት አብ ንስሓ ክአትዉ ይነግር ነሩ። ንአረጊት ሕይወት ብሓዲስ ሕይወት ምስ ክርስቶስ ክጀምርዎ ይሰብኻ ነሩ። ክትቅይር ቀሊል አይኮነን ስለዚ ቆሪጽና ክንትንስእ አሎና። ሓዲስ ዓመት ነዚ ክነተግብር ዓቢ ዕድል ይኸፍተልና።
- **ጸሎት ክነዘውትር።** የውሓንስ ንሰዓብቱ ዘውረሶም ጸሎት ምግባር እዩ። ሓዋርያት ብአብነት የውሓንስ ዝተገረሙ ከምቲ የውሓንስ ነርድኦቲ ጸሎት ዘምሃሮም ጸሎት ምሃረና ኢሎም። ሎሚ ተመሃሮ ጸሎት ክንከውን ይግባእ። ጸሎት ምግባር ዝሒሉ ሰብ ዓለም ውሒጥዎ ንጸሎት ጊዜ ስኢኑ ይነብር አሎ። ስለዚ ጸሎት ክፍሊ ሕይወትና ገርና ነዚ ሓዲስ ዓመት ንጀምሮ።

ባሕሪ ሓሰብ ግዕዝ አብ መስከረም ክጀምር እንከሎ ምስቲ ኩነታት ወቕቲ አተሓሒዙ እዩ ዝርእዮ። እዚ ወርኒ መስከረም አብ ዓድና እዋን ሰዊት እዋን ተስፋ ሰብ ብኹሉ ዝሕጎሰሉ ጊዜ እዩ። ምስ እዚ አተሓሒዙ ንመንፈሳዊ ሕይወትና ዝርኢ ክንገብር ዝግብአና ክንሓሰብ ይዕድመና። ኩልና ሓቂ እናተሳገርና ንጀምሮ እዚ ናይ ምንጻሕ ምልክት እዩ። አምላኽ ብፍሉይ ጸግኡ ንአይ ንፍጡሩ ፍቕሩ ገሊጹላይ አሎ እሞ ነዚ ጊዜ ከመይ ገረ እየ ከሕልፎ ዝግብአኒ ኢልና ሕልናና ክንሓትት ይግብአና። ስለዚ ነዚ ሓዲስ ዓመት ክንጀምሮ ከሎና ብኸምዚ ዝስዕብ ክንጀምሮ ንኽእል።

1. **ስንቂ የድልየና።** ሓድስ ዓመት ሎሚ ክንጀምሮ እንከሎና ስንቂ ዘድልዮ ጉዕዞ ኢና እንጀምር ዘሎና። ስንቅና ኸአ ጸጋ አምላኽ፣ ትእዛዙን ድለቱን ክንፍጽም እንከሎና እዩ። ዓመትና አብ ፍረ ክበጽሕ አምላኽ አብ ሕይወትና ቦታ ክህልዎ ይግባእ። አምላኽ ዘይብሉ ሕይወት ከይንመርሕ ዓቢ ምስትውዓል የድልየና። ምስ አምላኽናን ሓውናን ዘሎና ርክብ ንጉዕዞ ሕይወትና ወሳኒ ተራ አልአ።
2. **እምነትና ክነብር አሎና።** አብ አምላኽ ዘሎና እምነት በቲ አብ ከባቢና ዘሎ ኩነታት ተጸልዮ ስማዊ ጥራሕ ከይከውን ምስትውዓል የድልየና። እምነት ብዘይ ግብሪ ምውቲ እያ ይብለና ቅ. ያእቆብ። እዚ ዓመት ክሳብ ወርኒ ኅዳር ዘሎ ዓመት እምነት ኢሎም ርእሰ ሊቃነ ጳጳሳት አዊጀምልና እዮም፣ ስለዚ እምነተይ እነብር ዘሎኹ ኢልና ምስ ርእሰና ዘተ የድልየና።

3. **ንፈተና ስንድዋት ክንከውን አሎና።** ኣብ ዓለም ዝነበር ብዘይ ፈተና ክነበር ዘይክኣል እዩ። ካብ ኣምላኽ ዘርሕቑ ጸላእቲ ኣለዉና። ኣምላኽ ምስ ብዓልመን ትኸይድ ነርካ ወይ ብዓል መን እዮም ወገንካ ኣይኮነን ዝብለና፤ ብግልና ሕይወትናን ግብርናን እዩ ክሓተና ስለዚ ንኸፉእ ኣቢና ንጽቡቕ ክንስዕብ አሎና።
4. **ዘራእቲ ሰላም ክንከውን ፍቓደኛታት ንኹን።** ሰብ ኣብ ሕይወቱ ሰላም ምስ ዝህልዎ ጥራሕ እዩ ሰናይ ክገብር ዝኸእል። ኣብዚ ዓመት ፍረ ዘልኦ ጊዜ ክነሕልፍ እንተኾና ሰላም ኣብ ርእሰና ምስ ከማና ዝበሉ ሰባት ክህልዉና ይግባእ። ሰላም ብኣፍ ብስም ደለናዮ ኣይኮነትን እትመጽእ ክንነብራ አሎና። ሎሚ ሰብ ሰላም ተሓሪምዎ መለልይኡ ኮይኑ ኣሎ ስለዚ ንሰላም ኩልና ንድለዮ። ምእንቲ ሰላም ኩሉ ጊዜ ንንጉሥ ሰላም ክርስቶስ ንለምና።

ነዚ ሓዲስ ዓመት እምብኣር ከም ካልእ ዕድል ብኣምላኽ ዝውሃበና ዘሎ ገርና ንርአዮ። ዕድል ንንስሓ፤ ዕድል ንዕርቂ ዕድል ንተሓድሶ መንፈስ። ትዕቢት ኣንነት ካብ ልብና ኣለና ኣብ ኣምላኽ ንመለስ። መጀመርያ ስጉምትና እምብኣር ከመሎኹ ሕይወተይ፤ ኣብ እንታይ ዘንጊዐ ደኺመ አሎኹ እንታይ እንተ ገበርኩ እየ ክቕየር ክሕደስ ዝኸእል ኢልና ንርእስና ንሕተት። ነፍስወከፍና ኣብ ልብና ንእቶ። ንሕና ብፍቕሪ ኣምላኽ ዝተፈጠርና ሕሩያት ፍጥረት ኢና። ክኹነን ክጠፍእ ዝተወሰነሉ ሰብ የለን፤ ኩልና ኣብ ሓደ መአዲ ክርስቶስ ብፍቕሪ ተዓንጊልና ክንርከብ እዩ ድላይ ክርስቶስ እም ኣብ ኣምላኽ ዝመልስ መገዲ ንሓዝ፤ ንሓቅን ንርትዕን መምርሒና ገርና ዓመትና ንጀምሮ።

ኣብ ጎሮጎሮሳው ባሕሪ ሓሳብ ንሓዲስ ዓመት ማርያም ኣደ ኣምላኽ ኢሎም ይጅምርዎ። ብሓቂ ትርጉም ዘለዎ ኣጀማምራ። ማርያም መንጎኛ ኣብ መንጎ ደቂ ሰብን ኣምላኽን እያ። ሎሚ እውን ነዚ እንጀምሮ ዘሎና ዓመት ምስ ማርያም ክንጅምሮ እንከሎና ትርጉም ኣለዎ። ኣብ ጊዜ ዝደኸምናሉ ለምንልና ኢልና ጸሎት ክንገብር፤ መገዲ ጠፊኡና ዓወንወን ክንብል ከሎና መንፈስ ወድኺ ስደድልና ንበላ።

ኦ ከኣልኩሉን ወሃብን ኣምላኽ ነዛ እንጅምራ ዘሎና ዓመት ባርኸልና፤ በቲ ንስኻ እትደልዮ ጥራሕ እናተጎዓዝና ክንምራሕ ጸጋኻን ረድኤትካን ሃበና፤ ሰላም ፍቕሪ ምስ ኩሉ እናገበርና ክነበር ኩሉ ጊዜ ምሳና ኹን።

ዓመትና ባሪኹ ናይ ሰላም ናይ ፍቕሪን ዓመት ይግበረልና።

ርሑስ ሓዲሽ ዓመት።

አባ ንጉሠ ፍሥሓ